

قرآن حکیم پر حیرت انگیز عبور [ایک خاتون کا عجیب طرز گفتگو]

ایک دفعہ جلیل القدر عالم دین اور اپنے زمانے کے محدث و فقیہ حضرت عبداللہ بن مبارک حج بیت اللہ اور زیارت روضہ نبی اکرم صلی اللہ علیہ وسلم کی غرض سے حالت سفر میں تھے کہ ایک معمر عرب خاتون حج کے راستے میں ایک درخت کے تنے کے پاس بیٹھی تھی۔ بڑھیا کو کچھ پریشان اور مایوس پا کر حضرت عبداللہ نے اس سے استفسار کیا تو ایک عجیب و غریب صورت حال سامنے آئی۔ حضرت عبداللہ عام عربی زبان میں اس سے سوال کرتے لیکن بڑھیا قرآن کی آیات میں آپؐ کے سوالوں کے جواب دیتی۔ پورا مکالمہ درج ذیل ہے:-

ابن مبارکؒ: ”السلام علیکم ورحمۃ اللہ وبرکاتہ“

خاتون: ”سَلِّمْ، قَوْلًا مِّن رَّبِّ رَحِيمٍ“ (یسین: ۵۸)

[یعنی سلام نہایت مہربان رب کا قول ہے۔ مراد کہ سلام کا جواب تو خود اللہ تعالیٰ کی جانب سے ہے۔]

ابن مبارکؒ: تم یہاں کیسے ہو؟

خاتون: ”مَنْ يُضِلِّ اللَّهُ فَلَا هَادِيَ لَهُ“ (الاعراف: ۱۸۶)

جسے اللہ بھٹکا دے اسے کوئی راہ پر لانے والا نہیں۔ [مراد یہ کہ میں راستہ بھول گئی ہوں۔]

ابن مبارکؒ: آپ کہاں سے آرہی ہیں؟

خاتون: ”سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَى (الاسراء: ۱)“

”یعنی پاک ہے وہ (اللہ) جو اپنے بندے کو مسجد حرام سے مسجد اقصیٰ لے گیا۔“

[مراد یہ تھی کہ میں مسجد اقصیٰ سے آرہی ہوں۔]

ابن مبارکؒ: ”یہاں کب سے پڑی ہو؟“

خاتون: ثَلَاثَ لَيَالٍ سَوِيًّا (مریم: ۱۰) ”برابرتین رات سے“۔

ابن مبارک: تمہارے کھانے کا کیا انتظام ہے۔

خاتون: وَالَّذِي هُوَ يُطْعِمُنِي وَيَسْقِينِ (اشعراء: ۷۹)

”وہ (رب) مجھے کھلاتا پلاتا ہے“ [یعنی کہیں نہ کہیں سے رزق مہیا ہو جاتا ہے۔]

ابن مبارک: کیا وضو کا پانی موجود ہے؟

خاتون: فَلَمْ تَجِدُوا مَاءً فَتَيَمَّمُوا صَعِيدًا طَيِّبًا (المائدہ: ۶)

”اگر تم پانی نہ پاؤ تو پاک مٹی سے تیمم کر لو“ [مطلب یہ کہ پانی نہیں مل رہا ہے تو تیمم کر لیتی ہوں۔]

ابن مبارک: یہ کھانا حاضر ہے، کھا لیجئے۔

خاتون: ثُمَّ آتَمُوا الصِّيَامَ إِلَى اللَّيْلِ (البقرہ: ۱۸۷)

”روزے رات کے آغاز تک پورے کرو“ [اشارہ یہ تھا کہ میں روزے سے ہوں۔]

ابن مبارک: یہ رمضان کا مہینہ تو نہیں ہے۔

خاتون: فَمَنْ تَطَوَّعَ خَيْرًا فَهُوَ خَيْرٌ لَهُ (البقرہ: ۱۸۳)

”اور جو نیکی کے طور پر خوشی سے روزہ رکھے تو بیشک اللہ تعالیٰ شکر گزار اور علیم ہے۔“

[یعنی میں نے نقلی روزہ رکھا ہے۔]

ابن مبارک: لیکن سفر میں تو روزہ افطار کرنے کی اجازت ہے۔

خاتون: وَأَنْ تَصُومُوا خَيْرٌ لَّكُمْ إِنْ كُنْتُمْ تَعْلَمُونَ (البقرہ: ۱۸۳)

”اور اگر تم روزہ رکھنا چاہو تو تمہارے لئے بہتر ہے، اگر تم جانتے ہو۔“

ابن مبارک: آپ میرے جیسے انداز میں بات کریں۔

خاتون: مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ

”وہ (انسان) کوئی بات نہیں کرتا مگر یہ کہ اس کے پاس ایک مستعد نگہبان ضرور ہوتا ہے۔“

[یعنی چونکہ انسان کے ہر لفظ پر ایک فرشتہ نگہبانی کرتا ہے اور اس کا اندراج ہوتا ہے اس لئے بر بنائے

احتیاط میں قرآن کے الفاظ میں ہی بات کرتی ہوں۔]

ابن مبارک: کس قبیلے سے تعلق رکھتی ہیں؟

خاتون: وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عَنْهُ

مَسْئُولًا (الاسراء: ۳۶)

”جوابات تمہیں معلوم نہ ہو اس کے درپے نہ ہو بیشک کان، آنکھ اور دل اس کے طرف سے جواب دہ ہیں۔“ [یعنی جس معاملے کا پہلے سے آپ کو کچھ علم نہیں ہے اور جس سے نہ کچھ واسطہ ہے اسے پوچھ کر اپنی توتوں کو کیوں ضائع کرتے ہیں۔]

ابن مبارکؒ: مجھے معاف کر دیں میں نے واقعی غلطی کی۔

خاتون: لَا تَغْرِبْ عَلَيْكُمْ الْيَوْمَ يَغْفِرُ اللَّهُ لَكُمْ (یوسف: ۹۲)

”آج تم پر کوئی ملامت نہیں اور اللہ تمہیں بخش دے۔“

ابن مبارکؒ: کیا آپ میری اونٹنی پر بیٹھ کر قافلہ سے جا ملنا پسند کریں گی؟

خاتون: وَمَا تَفْعَلُوا مِنْ خَيْرٍ يَعْلَمُهُ اللَّهُ (البقرة: ۱۹۷)

”اور تم جو نیکی کرتے ہو، اللہ اسے جان لیتا ہے“

[یعنی اگر آپ مجھ سے یہ حسن سلوک کرنا چاہیں تو اللہ اس کا اجر دے گا۔]

ابن مبارکؒ: اچھا تو پھر سوار ہو جائیے (یہ کہہ کر آپ نے اپنی اونٹنی بٹھادی)

خاتون: قُلْ لِلْمُؤْمِنِينَ يَغُضُّوا مِنْ أَبْصَارِهِمْ (النور: ۳۰)

”اور ایمان والوں سے کہہ دیجئے کہ وہ (خواتین کا سامنا ہونے پر) اپنی نگاہیں نیچی رکھیں۔“

حضرت عبداللہؓ مدعا سمجھ گئے اور منہ پھیر کر ایک طرف کھڑے ہو گئے لیکن جب خاتون سوار ہوئیں تو اونٹنی بدکی اور

خاتون کا کپڑا کجاوے میں الجھ کر پھٹ گیا اور وہ پکاراٹھیں:

وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ (الشوری: ۳۰)

”تمہیں جو مصیبت پہنچتی ہے وہ تمہارے اپنے ہی کیے کرائے (کو تا ہی وغرش) کا نتیجہ ہے۔“

خاتون گویا حضرت عبداللہؓ کو توجہ دلا رہی تھیں کہ یہاں کچھ مشکل پیش آگئی ہے۔ حضرت عبداللہؓ سمجھ گئے اور اونٹنی کا

پیر باندھا اور کجاوے کے تسمے درست کیے۔

خاتون نے حضرت عبداللہؓ کی مہارت و قابلیت کی تحسین کرنے کے لئے ایک آیت کے ذریعہ اشارہ کیا)

فَفَهَّمْنَاهَا سُلَيْمَانَ (الانبياء: ۷۹) ”ہم نے سلیمان (علیہ السلام) کو اس معاملے میں فہم و بصیرت دی“

اور پھر جب سواری کا مرحلہ طے ہو گیا تو خاتون نے سواری کا آغاز کرنے کی آیت پڑھی:

سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَىٰ رَبِّنَا لَمُنْقَلِبُونَ (الزخرف: ۱۳)

”پاک ہے وہ ذات جس نے اس (سواری) کو ہمارے لئے مفید خدمت کے قابل بنا دیا، ورنہ ہم

(اپنے بل بوتے پر) اس قابل نہ تھے اور یقیناً ہمیں لوٹ کر (جواب دہی کے لئے) اپنے رب کے

سامنے حاضر ہونا ہے۔“

اب حضرت عبداللہ نے اونٹنی کی مہارت تھامی اور حدی (عربوں کا مشہور نغمہ سفر) الاپتے ہوئے تیز تیز چلنے لگے۔ تو خاتون نے کہا:

وَاقْصِدْ فِي مَشِيكَ وَاعْضُضْ مِنْ صَوْتِكَ“ (لقمن: ۱۹)

”اپنی چال میں اعتدال اختیار کرو اور اپنی آواز دھیمی رکھو۔“

حضرت عبداللہ بات سمجھ گئے اور آہستہ آہستہ چلنے لگے اور گنگنانے کی آواز بھی پست کر دی۔

خاتون نے کہا: فَاقْرُؤْ مَا تَيَسَّرَ مِنَ الْقُرْآنِ (مزل: ۲۰) ”قرآن میں سے جتنا آسانی کے ساتھ پڑھ سکتے ہو پڑھو۔“

[یعنی فرمائش ہوئی کہ حدی (شعر و نغمہ) کے بجائے قرآن میں سے کچھ پڑھئے۔]

حضرت عبداللہ قرآن پڑھنے لگے اور خاتون نے اس پر خوش ہو کر کہا:

وَمَا يَذَّكَّرُ إِلَّا أُولُو الْأَلْبَابِ (البقرہ: ۲۶۹) ”اور اہل دانش و بینش ہی نصیحت قبول کرتے ہیں۔“

حضرت عبداللہ نے کچھ دیر قرآن پڑھنے کے بعد کہا: اے خالہ کیا آپ کے شوہر ہیں؟

خاتون: يَا أَيُّهَا الَّذِينَ آمَنُوا لَا تَسْأَلُوا عَنَ أَشْيَاءَ إِن تُبَدَّ لَكُمْ تَسْأَلُكُمْ (المائدہ: ۱۰۱)

”اے ایمان والو ایسی باتوں کے متعلق نہ پوچھو جو اگر تم پر ظاہر کی جائیں تو تمہیں بری معلوم ہوں۔“

[مطلب یہ کہ اس معاملے میں سوال نہ کرو۔ غالباً خاتون کے شوہر فوت ہو چکے ہیں۔]

آخر کار ان دونوں نے قافلے کو جا پکڑا۔ اور حضرت عبداللہ بن مبارک نے پوچھا:

کیا اس قافلے میں آپ کا کوئی لڑکا یا عزیز ہے جو آپ سے تعلق رکھتا ہے؟

خاتون: الْمَالُ وَالْبُنُونَ زِينَةُ الْحَيَاةِ الدُّنْيَا“ (الکھف: ۳۶)

”مال اور اولاد دنیاوی زندگی کی زینت ہیں۔“

[یعنی میرے بیٹے بھی قافلے میں شامل ہیں اور ان کے ساتھ مال و اسباب بھی ہے۔]

ابن مبارک: آپ کے لڑکے قافلہ میں کیا کام کرتے ہیں (موصوف کا مدعا یہ تھا کہ ان کو پچپانے میں آسانی ہو)؟

خاتون: وَعَلَامَاتٍ وَبِالنَّجْمِ هُمْ يَهْتَدُونَ (النحل: ۱۶)

”اور نشانیاں ہیں اور ستاروں سے وہ راہ پاتے ہیں۔“

[مفہوم یہ تھا کہ وہ قافلے کی رہنمائی کا فریضہ انجام دیتے ہیں۔]

ابن مبارک: کیا آپ ان کے نام بتائیں گی؟

خاتون: وَاتَّخَذَ اللَّهُ إِبْرَاهِيمَ خَلِيلًا ○ وَكَلَّمَ اللَّهُ مُوسَى تَكْلِيمًا ○ يَسْحَبِي خُدِّ الْكِتَابِ

بِقُوَّةِ (النساء: ۶۴، ۲۵، مریم: ۱۴)

”اور اللہ تعالیٰ نے ابراہیم کو دوست بنایا اور موسیٰ سے کلام کیا۔ اے محبی اس کتاب کو قوت سے پکڑو۔“

[ان تین آیتوں کو پڑھ کر خاتون نے بتا دیا کہ ان کے نام ابراہیم، موسیٰ اور محیٰ ہیں۔]

حضرت عبداللہ نے قافلہ میں ان ناموں کو پکارا تو وہ تینوں نوجوان فوراً حاضر ہو گئے۔

خاتون نے بیٹوں سے کہا:

فَابْعَثُوا أَحَدَكُمْ بِوَرِقِكُمْ هَذِهِ إِلَى الْمَدِينَةِ فَلْيَنْظُرْ أَيُّهَا أَزْكَى طَعَامًا فَلْيَأْتِكُمْ بِرِزْقٍ

مِّنْهُ (الکھف: ۱۹)

”اپنے لوگوں میں سے کسی کو اپنا سکہ (یعنی نقدی) دے کر شہر میں (کھانا خریدنے کے لئے) بھیجو اور

اسے چاہیے کہ وہ دیکھے کون سا کھانا زیادہ پاکیزہ ہے پھر اس میں سے تمہارے پاس روزی لے

آئے۔“ (یعنی لڑکوں کو ہدایت کی کہ مہمان [عبداللہ بن مبارک] کو کھانا کھلائیں)۔

اور جب کھانا لایا گیا تو خاتون نے حضرت عبداللہ بن مبارک سے کہا:

كُلُوا وَاشْرَبُوا هَنِيئًا بِمَا أَسْلَفْتُمْ فِي الْأَيَّامِ الْخَالِيَةِ (الحاقة: ۲۴)

”ہنسی خوشی کھاؤ پیو، بہ سبب اس اچھے کام کے جو تم نے گزشتہ ایام میں کیا“

اور ساتھ ہی دوسری آیت پڑھی جس کا منشا یہ تھا کہ میں آپ کے حسن سلوک کی شکر گزار ہوں:

هَلْ جَزَاءُ الْإِحْسَانِ إِلَّا الْإِحْسَانُ (الرحمن: ۶۰) ”نیکی کا بدلہ نیکی ہی ہو سکتا ہے“

یہاں یہ مبارک گفتگو ختم ہو گئی اور اس ضعیف خاتون کے لڑکوں نے عبداللہ بن مبارک کو بتایا کہ ان کی والدہ

چالیس سال سے اسی طرح قرآن ہی کے ذریعے گفتگو کر رہی ہیں۔ اللہ اکبر!

